

# Kömelek / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Kömelek / satiriki hekaýa KÖMELEK



Çagaň ýanynda bir zat agzarlygam ýok how. Onsoň ol seni oturaryña-turaryña goýanok. Edil eýertläp münäýýär.

– Kaka, aý kaka, hany tursana. Özüň ertir kömelege äkitjek diýdiň-ä. Gideli-dä, kaka – diýip, kiçi oglum daň bilen başujumda kellämi yralap otyr.

Dynç günüm bolansoň ýatyp mazaly gözümiň awusyny alajjakdym, bolmady.

– Kömelege beýle ir gidilýän däldir, köşek. Olaram entek ýatandyrlar – diýip, men beýläme agdaryldym.

Bir oýananyňdan soň uklap bolýamy, turdum. Çay-nahar edindik-de, ataly-ogul tirkeşip garaža bardyk. «Žiguli» haý diýmän bizi şäherden çykardy-da, gum etegine eltdi.

Ýazyň hoştap howasyny wasp edýän guşlaryň gulaga ýakymly sesini diňläp, töweregime ser saldym. Taýak atym ýerdäki Garagumy alkymlap oturan obanyň gözel görkünü nebsewürlük bilen synladym. Uzaklara seredip aýagymyň aşagyndaky zady görmändirin. Bozaganyň düýbünde güberçekläp oturan kömelege gözüm kaklyşdy.

– Nepes jan, hany bäräk gel, oglum.

Ol duran ýerinden ylgap ýanyma geldi.

– Ho ýerini dörjeleşdir.

Nepesjigiň keýpi göterildi. Güberçekläp duran ýeri ol barmajyklary bilen dyrmalaşdyrды. Onuň näzijek çaga sesi

ýaňlanyp gitdi.

– Heý jan, kömelek tapdym!

– Höwür-höwür... – diýip, men indiki kömelegiň gözlegine çykdim.

– Ynha, ýene-de biri. Gel, munam al, oglum.

Nepesjik gelip, onam aldy. Onuň nebsi otugdy öýdýän, elewräp gözledi. Garaz, ikimiz iki ýerden sermendik.

– Kaka, şu kömelekler ýokardan garry mamaň sanajyndan gaçýamaý, gök gürlände.

Onuň bu soragyna jogap berip ýetişmäňkäm, ol ýene-de bir soragy orta atdy.

– Kaka, kömelekleri kim gömükdirip goýýar-aý, hä?

Ýanyňda çaga bolsa ýüregiňi gysdyranok. Onuň soraglaryna gülüp oturmaly. Kömelekler hakynda bilýän zadym bar bolsa aýdyşdyrdym.

Niredendir bir ýerden bir topar peýda boldy. Men geňirgenip olara seretdim. Be, bu gün şenbe günü. Näme, bularyň okuw ýokmuka ýa öýlänine okaýarlarmyka diýip, öz-özüme sorag berdim. Onýança bir gyzjagaz ýanyma geldi-de:

– Daýy, salam – diýip, ýyljyraklady.

Onuň bilen derrew gürrüňimiz alşyp gitdi.

– Gyzjagaz, seniň adyň kim?

– Aýjeren.

– Näçinji klasda okaýaň?

– Üçünjide.

Aýjerenjik duran ýerinden öňe tarap birden okduryldy-da, bir ýerini dörjelemäge oturdy. Oglum ikimiz onuň ýanyna bardyk.

– O-ho, ullakan kömelek tapdym, ynha – diýip, ol uly iki bilen gygyrды.

Biz gürrüňimizi dowam etdirdik.

– Aýjeren, bu gün siziň okuwyňyz ýokmy?

Ol jykyr-jykyr güldi:

– Wiý, bi daýyny. Şu okuw-da, ynha.

Be, bi nähili okuw boldugyka?! Soňky döwürde okuw programmalaryna-da düşüner ýaly bolmady, enter-pelegini öwürdiler. Näme, botanika indi üçünji klasda geçilýämikä? Belki, bi olaryň kömelekler temasy boýunça praktiki okuwdyr. Çaklamalarymyň haýsyna hä diýjegimi bilmän, ýene-de gürrüňdeşimi kömege çagyrdym.

– Siziň bi okuwyňyz haýsy sapaga degişli?

– Bedenterbiýä.

Beýleki çagalaram ikiden-ýekden töweregimize ýygnanysyp

başladylar. Men bedenterbiýe mugallymyňyň ugur tapyjylygyna haýran galdym. Gör, nähili ýeser adam eken, bir okda iki towşan awlaýar. Çagalar hem-ä özlerine kömelek gözleýärler, hemem meýdanda gezim edýärler. Beýle adamlara berekella diýmeli!

– Näçe kömelek tapana başlik goýjak diýdi, mugallymyňyz?

Olar meniň soragymy geňräk gördüler öýdýän, üşerilişip biri-biriniň ýüzüne seredişdiler. Men olara ýene sorag berdim.

– Tapan kömelekleriňizi özüňiz alýaňyzmy ýa...

Gözleri ýanyp duran ýeserje bir oglan sözümi soňlatmady.

– Özümüz alarysmy, molluma berýäs.

Mesele aýdyň. Gürrüňdeşiň çaga bolsa hezil, olar aňyrsynda zat gizlänoklar. Urman-sögmän gürlendibermeli.

– Onsoň mugallymyňyz munça kömelegi näme edýäkä? Satmazmyka bir azrak, kösenip ýörenimden alayjak.

Meniň başdaky gürrüňdeşim Aýjerenjik ýoldaşlaryndan öňürtjek bolýan ýaly howlukdy.

– Ba-ha, o ömür satarmy. Biziň çöplän kömelejeklerimiziň ýarsyny ol eltip direktire berýär-ä.

Meniň depe saçym düýrükdi. Oglumyň elinden tutup, çeträge çykanymy kem görmedim.

Täçmämmet JÜRDEKOW. Satiriki hekaýalar